

మహారాజ కార్యం



శ్రీ సాళ్వ కృష్ణ మూర్తి

‘ఫోవోయ్! ఫో! మే మొప్పకోం. మే మెందు కొప్పకుంటాం?’

రంగి కుడిచేయిపైకి ఆడిస్తూ, అరుగుమీదనుంచి క్రిందకుదూకి ‘మే మొప్పకోం, మే మొప్పకోం’ అంటూ ఏడెనిమిది గజాలదూరంవెళ్లి ఒక పెద్దరాతి మీద కూర్చున్నాడు.

ఇంతవరకూ రెండు పక్షాల వాళ్ళ ‘ఆర్జ్య మెంటు’ వింటూ, న్యాయనిర్ణయ పద్ధతిని గమనిస్తూన్న తక్కిన పిల్లలు తమ ఆసక్తిని, దృష్టుల్ని ఒక్కసారిగ రంగివైపే కేంద్రీకరించినారు.

రంగి మాట్లాడకుండా మాటిమాటికి తల పైకెత్తి చూస్తూ ఒక కంకెదురాయి తీసికొని పెద్ద రాతిమీద కొడుతున్నాడు. వాడాక్షణంలో ఉద్వేగంగా వున్నాడు తప్ప వేరే యేమీ ఆలోచించడం లేదు. కొన్ని క్షణాలు గడిచినై. రంగి రాతిపై కొడుతూ నిప్పురవ యెగిరినపుడల్లా జాగ్రత్తగా చూస్తూ, ప్రతి సారీ రవ యెగిరేలాగ కొట్టాలని ప్రయత్నిస్తున్నాడు. ఈసారి వాడనుకున్నట్లు రవ యెగిరింది.

రంగి తలయెత్తి చూచేవేళకు ‘రాజీ’ అరుగు దిగి వస్తున్నాడు. రాజీ వెంటనే తక్కిన పిల్లలూ దిగినారు. శేషఫణిమాత్రం అరుగు ఖాళీకొవటంవల్ల కాళ్లు క్రిందికి వ్రేలాడవేసుకొని, తనకాళ్లు తానే పెనవేసుకుంటూ, విడదీసుకుంటూ, దగ్గరున్న తుమ్మకాయలనుచూస్తూ, వాటి పొడవును వేళ్ళతో కొలుచుకుంటూ, వాటికి చెక్కిపెట్టిన తుమ్మముండ్ల పదును పరీక్షిస్తూవున్నాడు. కాని యెదురుగా బండ దగ్గర ఏం జరుగుతుందో వాడు గమనించక పోలేడు.

‘ఫోవోయ్! ఫో! మే మొప్పకోం, మే మెందు కొప్పకుంటాం?’

ఆ గుంపులోనుంచి రంగి కంకం ప్రత్యేకంగా, తన నిశ్చయాన్ని తెల్పుతూ వినిపించింది. మల్లారంగి మాట్లాడినప్పుడల్లా తక్కినవాళ్ళు నిశ్చబ్దంగా వుంటున్నారు. వాని మాటలు శేష ఫణికి బాగా వినిపిస్తూనే వున్నవి. ఈసారి రంగి తర్వాత నాలుగైదు గొంతు కలు వెంటవెంటనే రంగి మాటలనే మళ్ళీ ఉచ్చరించినవి. దీనితో శేషఫణికి పరిస్థితి బాగా అవగతమైంది.

రాజీ వహించిన మాధ్యస్థం విఫలమైపోయింది. వాడు గుంపులోనుంచే ఒకసారి శేషఫణివైపు చూచినాడు. అందరికండ్లూ మళ్ళీ శేషఫణివైపు చూచినయ్య. అందులో కొన్ని స్వపక్షపు వాళ్ళమాపులు. కొన్ని విరోధిపక్షం వాళ్ళవి.

శేషఫణి అరుగు దిగివచ్చి ఆ గుంపుకు కొద్ది దూరంలో పోబొయ్యే వాడల్లా ఆగి నిల్చున్నాడు. పరిమాణ భేదాల్లో కూడుకున్న తుమ్మకాయలు, వాటికి యుద్ధంలో గోళ్ళలాగ, కోరల్లాగ, ఈశుల్లాగ పనిచేసే తుమ్మముండ్లు అక్కడే అరుగుమీద కుప్పగా పడివున్నయ్య.

విడిపోయిన రెండు గుంపుల్లో రెండో గుంపు కదలిపోతున్నట్లు వినిపించింది గాని పోలేదు. శేషఫణి, వెంకటేశం, లచ్చన్న, పీరాన్, యింకా ఒకరిద్దరు అక్కడే వున్నారు. తన రాజీ కుదరకపోవడంవల్ల రాజన్నకూడ శేషఫణి పక్షమే చేరిపోయినాడు.

విరోధి పక్షం దూరంగా నిలవడంతో రంగి మళ్ళీ అరుగుమీదకే వచ్చినాడు. అనుయాయులంతా వాణ్ణి అనుగమించినారు. రంగి మళ్ళీ ఒక పెద్దతుమ్మకాయ తీసుకొని లావుపాటి ముల్లు ఒకటి దానికి గుచ్చి, అరచేయి, వ్రేళ్లక్రింద దాన్ని అదిమిపట్టి వెనక్కులాగి ముల్లు లేకుండా వున్న ఒక కాయను

గురిమాచి బలంగా దానివైపు త్రోసినాడు. గురి కాస్త తప్పడంవల్ల ఈ ముల్లు దానిలోకి చొచ్చుకపోక, పై బూడిదవర్షపు పేటు కొంచెం రేపి ప్రక్కకుపోయింది. ముల్లు తాకినచోట తుమ్మకాయ లోని పసిమి పచ్చగా కన్పిస్తోంది.

‘నీ పుంజు గెలిచింది’ ‘సత్తి’ అన్నాడు.

రంగి తల పైకెత్తిమాచి, దూరంగా వున్న విరోధి పక్షంవైపు దృష్టిసారించి అక్కడ నుంచి లేచినాడు.

ఇంతకూ అక్కడ ఆటలో రంగికి అన్యాయం జరిగింది. ఆ ఆటలో తుమ్మకాయలకు పుంజులని పేరు. కాయల పరిమాణాన్ని బట్టి ఒక పెద్దపుంజుకు రెండు చిన్న పుంజుల్నిచ్చి తీసుకోవడం వ్యవహారపు విషయం. ముండ్లు గ్రుచ్చిన కాయల్ని ఇద్దరు పండగాండ్లు చెఱొకటి తీసుకొని బండమీదపెట్టి పలకలవలె పెట్టిన చేతుల్లో వెనక్కులాగి ఒకేసారి ఒకదానిపై కొకటి బలంగా తోస్తారు. ఒక గజం దాక మధ్య దూర ముండటంవల్ల అవి గురితప్పి ఒక దానికొకటి తగలకపోవడం తటస్థిస్తుంది. ఒకవేళ తగిలినా, రెండుముండ్లూ ఒకదాంట్లో కొకటి చొచ్చుక

పోవటం, గెలుపోటములకు సంబంధించదు. సమబలాలవుతయ్. అందుచేత మళ్ళీ ఆడవలసిందే. రెండవ దాని ముల్లు తన కడుపులోకి గ్రుచ్చుకోకుండా దేని ముల్లు అవతలిదానికి గ్రుచ్చుకుంటే ఆ పుంజు గెలిచినట్లు. ముల్లు బాగా దిగబడితే మంచిగెలుపు. రెండవ వాడికాయ కొంత పచ్చి ఆరిపోయివుంటే అది వెంటనే చీలిపోయి పాము తలవలె రెండు భాగాలుగ కనిపిస్తుంది. అటువంటప్పుడు చీల్చిన పుంజుకు మహావిజయమే! పొడుగాటి కాయల్ని బండమీద త్రోసినప్పుడు రాపిడితో వాటి అడుగుభాగం కొంత అరిగిపోయి పలకవలె అవుతుంది. అట్లాంటి కాయను ఆటలో ముందుకు త్రోసినప్పుడు అది వెల్లకిలా తిరిగిందా దాన్ని మళ్ళీ ఆటలో వాడరాదు. కాని అది ఓటమిక్రిందికి చేరికా కాదు. దాని కుపయోగం లేదొక, అంతే. ముల్లు తగిలి పై బూడిదవర్షంపోయి ఆకుపచ్చ రంగు కనిపించడం దెబ్బతీసినందుకు గుర్తు. గెలుపుకు కనీసపు చిహ్నమది. రెండు మూడు దెబ్బలటువంటివి తగిలే తర్వాత వాటిని గుర్తించుకోవడం కష్టం గనుక ఆ కాయలుకూడా తర్వాత ఆటలకు పనికిరావు. ఇందులోనే రంగికి జరిగిన



అన్యాయం. వైన చెప్పిన కనీసపు విజయచిహ్నం క్రిందటి ఆటలోని దంటాడు. శేషఫణి. ఇప్పుడు తాను తీసిన దెబ్బ అదేనంటాడు రంగి. శేషఫణి ఒప్పుకుంటే తన కాయ రంగి స్వాధీనమైపోతుంది. శేషఫణికి సాక్ష్యంగా రాజి మాధ్యస్థం వహించినా అది ఫలించలేదు.

రంగి కూర్చున్నవాడు లేచివెళ్లి అరుగుమధ్యన వున్న వేపచెట్టు కానుకొని అరుగు బండల్ని పరీక్షిస్తున్నాడు. బండలమీద వేప ఈనెలు, పండి పండని కాయలు, పచ్చనికాయలు పడివున్నయ్.

రంగి బండమీదికి వంగి ఒక వేపయినెను తీసుకొని మునిపంటితో కొరుకుతూ విరోధి పక్షం వాళ్ళవైపు చూస్తూన్నాడు. వాళ్ళేదో మంత్రాంగం చేస్తున్నారు.

పచ్చియినె కావటంవల్ల రంగి నాలుకకు చిలు చేదు తగిలింది. ఆ చేదు కొసనాలుక నుండి అంగిటిదాకా సరైన ప్రాకి అక్కడ చేదు పుట్టించింది. అంతటితో పోక వాని శరీరంలో ప్రతి చిన్న నరంలోకి, రక్తంలోకి, కండరాల్లోకి ప్రవేశించి సన్నగా ప్రాకుతూంది. శరీరమంతా యీ చిలుచేదు నుండునూది పొడుపువంటి స్పర్శశక్తితో పయనించి సర్వాంగాల్లోను నిశితమై, తీవ్రమైన ఒక వైతన్యాన్ని కలిగించింది. వేపయినె కొటికి నానన్న స్పృహ అప్పుడు కాని వానికి కలగలేదు. తల పైకెత్తి చెట్టువైపు చూచినాడు. నడి వసంతం కావడంవల్ల చెట్టుమీద యింకా కొంత పూత అక్కడక్కడ నిలచివుంది. వేపకాయలు పచ్చని ఆకుల మధ్యవున్నా, పచ్చదనమంతా నలుపుగా మారుతూ గుత్తులుగా కనిపిస్తున్నయ్. ఇంతలో చిన్న గాలి వీచింది. గాలి చల్లగావున్నా అందులోనూ ఈషత్తు చిలుచేదును వాని ప్రూణేంద్రియం పసికట్టింది. ఆ గాలి పల్చగా లేక మందంగా వున్నట్టూ, బరువుగా వున్నట్టూ తోచింది వాడికి. చెట్టువైపు చూస్తే చెట్టు కూడా మందంగా, బరువుగా తల ఆడిస్తూంది.

పడమటి కొండమీద తొలకరి చినుకులకుపడిన గడ్డిమేసి ఆవులు తిరిగివస్తున్నయ్. సంజవేళ గాలి కూడా బలమైంది. ఆకాశంలో కావిరంసు అంత రిస్తూంది.

రంగి మళ్ళీ ఒకసారి విరోధిపక్షం వాళ్ళకోసం వెదికినాడు. కాని వాళ్ళెప్పుడో వెళ్ళిపోయినారు. ఇంతలో కనుచీకటిపడింది. పడమట ఊరికొనను

వున్న మేదర గంగడియింట్లో గింజలు తిని బలిసిన పండ్లపు పుంజు 'కొక్కోకోకో' అని కాహశం పట్టింది. రంగి తన గుంపుతోకూడా ఊళ్ళోకి వెళ్ళి పోయినాడు.

2

రంగి మరురోజు ఉదయం రెడ్డిగారి ఆవు దూడను వెదకుతున్నాడు. ఊరికి, గుట్టకూ మధ్యనే ఒక మామిడితోట వుంది. రంగి అటువైపే వెళ్ళు తున్నాడు. ఆకాశం నిర్మేఘంగా వుంది, చల్లటి గాలి మాత్రం వ్రవాహంలాగ దూసుకపోతూంది. గుట్ట మీదికి పోతూ మామిడితోటగుండా నడుస్తున్నాడు రంగి. ఆ తోటకు కంచె, గించె, యేమీలేదు. చెట్లు పెద్దవి. చాల యెత్తుగా, గుబురుగా, వుంటయ్. చాలా యేండ్లనాటితోట అది. నడుస్తూవుంటే చెట్లలో ఆకుల సందున యొక్కడో కోయిల 'కోయ్' ఘన్నది. రంగి ఆగి ప్రతిగా 'కోయ్' మన్నాడు. మళ్ళీ అది కూసింది. తాను మళ్ళీ కూసినాడు. నాలుగైదుసార్లు అయిం తర్వాత రంగి చుట్టుప్రక్కల చూచినాడు. ఎవరూలేరు. తాను చేసిన పనికి తానే నవ్వి నాడు.

తోటదాటి గుట్ట యొక్కేసరికి గాలి యింకా విశ్వంఖలంగా ఒడలంతా రామకుంటూ పోతూంది. కొంతదూరంయొక్కి రంగి నిలబడి దూడకోసం కలయజూచినాడు. దూరంగా యెడమచేతివైపు దూడ తెల్లగా కనిపించింది. 'సరే' ననుకొని రంగి నిదానంగా గాఢంగా ఒక్కసారి ఊపిరి పీల్చి వదిలినాడు ప్రయత్న పూర్వకంగా. ఆ గాలిలో యేదో విశేషం గోచరించింది వాడికి. తన శరీరపు లోపలిభాగా న్నంతా శుద్ధిచేసి వస్తున్నట్లుండది. గుట్టమీది నుంచి ఊరి తలమీదుగా చూచినాడు. ఊరు, చెట్లూ అన్నీ తన దృష్టికి తగ్గులోనే వున్నయ్. ఊరంతటినీ జయించినవాడివలె, ఆకాశంవై పొక్కసారిచూచి దూడ కోసం వెళ్ళినాడు.

నడుస్తున్నంతసేపూ తనకు తెలియని యేదో శక్తిహృదయంలోనించి తరంగాలు తరంగాలుగా వైకుంఠివస్తున్నట్లున్నది. దాని శక్తికి తన కాళ్ళు బలంగా నేలమీద ఆదుకోలేకపోతున్నయ్. ఇంత వరకూ రంగికి 'తాను' అంటే తన శరీరమన్న భావన తప్ప, వేరే తెలియదు. కాని యిప్పుడు తనలోని యేదో శక్తి ఉత్పతద్భంగాలుగా పైకి లేస్తూంటే శరీరం దాన్ని అనుసరించలేక, పైపెచ్చు దాన్ని నిరోధిస్తూన్నట్ల వ్రేలాడబడుతున్నట్లు అనిపిం

చింది. 'తన' లో యీ శరీరంకాక వేరే యింకొకటి కూడా యేదో వున్నదన్న జ్ఞానం అప్పుడే. కలిగింది వాడికి. కాని అర్థమూ కాలేదు నమ్మకమూ కుదరలేదు. కనపడని రెక్కలు తన కెక్కడో వచ్చినట్లు మాత్రం వాని కనిపించింది.

దూడను తోలుకొని వసూ రంగి దానిమీద ఒరగబడి కొంతదూరం నడిచినాడు. అది నడుస్తూనే దానితోక పట్టుకొని దాన్ని నెనక్కులాగి 'ఎడిపించినాడు.' చిన్న గుండ్రాళ్ళు తీసుకొని రాళ్ళకేసి బాదినాడు. నిప్పురప పడితేగాని ఒక్కొక్క రాతిని వదలటంలేదు. వాడేం చేస్తూన్నాడో వాడికే తెలియదు. ఎండ బాగాయెక్కింది. మామిడితోటగుండా వస్తూ మళ్ళీ కోకిలమ్మతో పండం వేసినాడు. అందు తుండనుకొన్న మామిడికొమ్మ అందినదాకా యెగిరి ఒకటో, రెండో ఆకులుపట్టుకొని, ముదురాకు కొరికి పారవేసి, వగరు చప్పరిస్తూ, మామిడి వాసనను పీలుస్తూ, లేత చిగురుటాకును పెదిమల దగ్గర గాపెట్టి గాలివూది 'కీచు' మని శబ్దంచేయి, దాన్ని ముద్దు పెట్టుకుంటూ వస్తున్నాడు. దూడ ఒకే గమనంలో నడుస్తున్నా, రంగి గమనము ఒకసారి నడక, ఒక సారి పరుగుగా నడిచింది. వానికి తానేవో చెయ్యాలని మాత్రముంది. అదేమిటో వానికే సరిగ్గా తెలియదు.

ఊళ్ళోకి వచ్చేముందుగా మళ్ళీ వేప చెట్టు దగ్గర విరోధిపక్షంవాళ్ళు కనిపించినారు. శేషఫణి, వెంకటేశం, లచ్చన్న, పీరాన్. తాను దూడను తోలుకవస్తూవుంటే వాళ్ళంతా పొడిచే యెద్దుల్లాగా కోరమాపులు చూస్తున్నారు తనవైపు. తాను వాళ్ళకి దూరంగానే వెళ్ళాలనుకున్నాడు. కాని దూడ వాళ్ళ ప్రక్కగా వెళ్ళింది. లచ్చన్న దాన్ని 'ధాయ్' మని అదలించబోయి చేతి కందగానే దాని పీపుమీద చరిచినాడు. అదివీడు చెయ్యెత్తడం దూడ గానే నడివంచి పరుగెత్తింది.

'అదేం జేసింది నిన్ను. ఎందుకుకొడతావ్ ?' రంగి నిలబడి ప్రశ్నించినాడు.

'మాయిష్టం' లచ్చన తీవిగా అన్నాడు.

'వీది నీయిష్టం. వీది కొట్టుమాతాం యీసారి' రంగి సవాల్ చేశినాడు. దూడ యాభైగజాలు దాటి పోయింది.

'మమ్ముల రాచుక పోతే మేం కొడతాం. దూడైతే మాకేం. నీవైతే మాకేం.'

'వీది కొట్టుమాతాం'
'వీది రాచుకొని పో—'

ఇంతలో దూడ మేదరగంగడి యింటిముందు యెండబోసిన గింజలు తినేవేళకు వాళ్ళు దాన్ని తోలి కేకలేస్తున్నారు.

రంగికి దానిచెంట పరుగెత్తక తప్పిందికాదు. వాడు వెళ్ళుతూంటే పీరాన్—

'మగసిరి వుంటే యెల్లుకోవాలి' అన్నాడు.

'నీ రంగం నా రంగం బాయికాడా బైరంగం' అభినయంతో పొడి హాస్యం చేసినాడు వెంకటేశం.

కొంచెం దూరంపోయి రంగి ఆగి నెనక్కువచ్చే వాడల్లా మళ్ళా తమాయించుకొని—

'పొద్దు తిరిగినాక—ఎల్లుకోండి మీ జట్టంతా.' అని కేక వేసి పరుగెత్తినాడు దూడచెంట.

3

వైరం సాధించడంకోసం శేషఫణి ఆవేళ బడికి నామాలు పెట్టినాడు. ముందురోజు ఆలోచించిన పన్నుగడ ప్రకారం ఊరోజు రంగినీ, వాని జట్టునీ చిత్తుచేసి పారేయాలని. కరణంగారి పిల్లవాడవడం చేత బడికి వెళ్ళినట్లెళ్ళి కడుపు నొక్కుందని దర్జాగా నెలవు తీసుకొని వచ్చినాడు. వెంకటేశం, లచ్చన్న, పీరాన్ అనే వీళ్ళలో పీరాన్కు బడి బాదరబంది యేమీ లేదు. వెంకటేశం, లచ్చన్న, యింట్లో బడికి వెళ్ళుతున్నామని చెప్పి ఎగ్గొట్టినారు. వీదో గిల్లి కజ్జా పెట్టుకొని ఎల్లనైనా రంగి నాయకత్వాన్ని పడద్రోయా లని వీళ్ళ ఆలోచన.

శేషఫణి మంచి ఆలోచనకర్త. తన ఆలోచనంతా తన జట్టువాళ్ళ తలల్లోకి నూరి పోసినాడు.

రంగికిమాత్రం బడితోందర అంతగా లేదు. అయినా కాయకష్టం చేసుకొని బ్రతికే సుబ్బులు కొడుకు చదువుకుంటే యెవరిక్కావాలి? చదువుకోకుంటే యెవరిక్కావాలి? ఎప్పుడో యిష్టమైనరోజు వెళ్ళడం, లేనిరోజు మానడం. అయినా శేషఫణికి అంటినంత చదువు రంగికి విశేషప్రయత్న మేమీ లేకుండానే అంటింది. ఇంక రంగి జట్టులో తక్కిన వాళ్ళూ అనామకులే. అందుచేత వాళ్ళ చదువులూ అంటే.

శేషఫణి జట్టువాళ్ళ ప్రయత్నం దూడగానే రంగికి చేతనిండా పని దొరికినట్లయింది. దూడను

తోలుకొని వెళ్ళి రెడ్డిగారింట్లో కట్టివేయించి, రెడ్డి సాని కొట్టిడి దొంతికుండల్లోనుంచి కొంచెం బెల్లం పెడితే అది చప్పరిస్తూ వీధిలోకి పరుగు తీసినాడు. తన జట్టులో వాళ్లకోసం నాలుగు వీధులూ, సందులూ గాలిస్తే చిన్న సుబ్బులూ చంద్రుడూ దొరికినారు. వాళ్లను కలుపుకొని రంగి దేవాలయంలోకి వెళ్ళినాడు.

మధ్యాహ్నమవుతూంది. క్రమంగా క్షీణించి పోతున్న గోపురం నీడలో తక్కిన యిద్దరూ 'పులి జూదం' ఆడుతున్నారు.

'ఏంకోయ్! రంగీ పొద్దుట్నుంచీ లేవే? ఒకడు తలెత్తకుండానే ప్రశ్నించినాడు.

'రెడ్డిగారి దూడకోసం మెళ్లొను. మా నాయన పని కెళ్లినాడు.'

'శేషఫణి నీలుతుండాడే' రెండోవాడందుకున్నాడు.

'అందుకేవచ్చింది. ఎల్లకోమని చెప్పివచ్చినా' రంగి అన్నాడు సాభిప్రాయంగా వాడి ముఖంలోకి చూస్తూ.

అంతా కలసి తర్వాత యేదో మంత్రాంగం చేసినారు.

చిన్న సుబ్బులు దగ్గరలో పడివున్న పొడు గాటి కల్లు బెచ్చు నొకదాన్ని తీసుకొని, ఒక చివర అరచేతిలోపట్టి, పిడికిలిమూసి, రెండవచివర నేల మీద తాకిస్తూ పెట్టకుడిచేతిపిడికిలి గట్టిగా నవరిస్తూ అన్నాడు—

'ఈ బెచ్చు అయిదుతుంటలవుతే మనం గలిచి నట్లు. చూడండి' వ్రేళ్ళకు బెబ్బు తగలకుండా జొటన వ్రేలుకూడా లోపలికి మడిచి, చేయెత్తి, పిడికిలి వేసినాడు. కల్లురాయి పెళుమంటూ ముక్కలు ముక్కలైంది. చంద్రుడూ, మరొకడూ ఆ తుంటలను లెక్క పెట్టినారు. చిన్న వాటితోకూడా కలుపుకొని పదకొంతు!

చిన్న సుబ్బులు రంగి ముఖంలోకి చూచినాడు. రంగి ముఖం వికసించింది. మాట్లాడకుండా అందరూ కార్యాంతరమగు్నలై తుమ్మల్లోకి వెళ్ళిపోయినారు.

శేషఫణి జట్టువాళ్ళక్కడనుంచి కదలేదు. శేషఫణి చాల మొండివాడు. అదే వేపచెట్టు క్రింది అరుగుమీద కూర్చొని తనకొళ్ల చుట్టూ అడ్డకట్టగా

పెట్టుకొని, జేబులోవున్న వస్తువులన్నీ క్రిందపోసి పరిశీలించి యేరి పెడుతున్నాడు. క్రొత్తగా మింట్ అయివచ్చిన రెండు కానీలు, నాలుగు బలపపు తుంటలూ, ఒక సీమసున్న పుముక్కా, చతురస్రంగా వున్న అరచేతి వెడల్పు నీలపు సిల్కు గుడ్డ, యింకా యేవేవో సామాన్లందులో వున్నయ్.

సాయంత్రమవుతూంది. పదిగంటలవేళ భోజనానికి వెళ్ళడం తప్పితే వాళ్లక్కడకూ కదలేదు. ఉదయంనెంచీ యీ 'ఎదుకోళ్లు' కుదరనూ లేదు. తక్కినవాళ్ళకు విసుగు కలుగుతూంది.

'భయపడిపోయినారు. ఇంకరారు' లచ్చన్న అన్నాడు.

శేషఫణి పలుకలేదు. అరుగుమీద వెళ్ళకెలా పండుకొని వాళ్ల నెలా యెదుకోళ్లవడమో ఆలోచిస్తూన్నాడు. ఒకరినొకరు యుద్ధాని కాహ్వనించుకున్నారు గనుక వేరే మిషయేమీ ఒక్క గ్రకుండానే రంగంలోకి దూకవచ్చునని శేషఫణి నిర్ణయం. ఇంకొక టేబునా క్రొత్తది రావాలన్న కోరిక లేదు వాడికి. నిజంగా లోపల యేదో బెరికిగా వుంది. ఎదుకోళ్లవడంలో క్రమ మిట్లా వుండా లనుకున్నాడు. తామే ముందు పైన బడాలి. లచ్చన్న, పీరాన్ ముందు కలియబడతారు. తర్వాత తాను. తనకు సాయం వెంకటేశం.

రంగి జట్టు తుమ్మల్లోనుంచి తిరిగి వస్తున్నది. వాళ్లు ఒకరిబుజాలమీద ఒకరు చేతులు వేసుకోవడం లేదు. విడివిడిగా నడుస్తున్నారు. ఆలయం ప్రక్కనుంచివస్తూ గోపురాన్ని చూడగానే రంగికి సంవత్సరం క్రిందటి ఎంకటి చావు గుర్తు కొచ్చింది. గోపురం వైన్నుంచి ఎంకటి పడి చచ్చినాడు. ఆవేళ తనుకూడా వాడితోపాటు పందెం వేసుకొని గోపురం మెక్కినాడు. కాని తానేలాగో జాగ్రత్తగానే దిగి వచ్చినాడు. చచ్చిపోయిన తర్వాత ఎంకటి యొక్కడికి పోయినాడో తన కేమీ అర్థం కాలేదు. ఇన్ని విషయాలు ఆలోచించే బుద్ధికి దాన్ని కనుక్కోలేకపోయ్యేటప్పటికి వానిగుండెల్లో యొక్కడో ఆకాశంవంటి అఖాతం యేర్పడి, తెలియని దేదో అటూ యిటూ కొడుతూ నొప్పి కలిగిస్తూంది. రంగికి భయమూ, దుఃఖమూకూడా కలిగినయ్. తర్వాత గూడా రమణప్ప తాత ఎంకటినిగురించి చాల మంచిగా మాట్లాడుతూంటే తాను విన్నాడు. 'ఎంకటి దేవుడికోసం గోపురం మెక్కినాడన్నాడు' తాత ఒకసారి. అయితే తానుగూడ ఆవేళ యొక్కిన

వాడే. తాను దేవునికోసమెక్కడే. ఆ సంగతి తనకు బాగా తెలుసు. అయినా ఈ రమణస్వతాత ఒకడు! రానురాను దేవాలయంలో స్వామికి, తాతకూ అట్టే భేదం కనిపించకుండా వస్తూంది రంగి మనస్సుకు. ఇద్దరూ తన కర్ణం కావటంలేదు! ఇద్దరూ యెప్పుడూ ఆలయంలోనే వుంటారు!!

ఆలోచిస్తూ వస్తూన్న వాడల్లా రెండోపక్షం వాళ్ళను చూచేసరికి మరో ప్రపంచంలో పడినాడు రంగి. సరిగా క్రిందటిదినపు వేళ అయింది. శేషఫణి జట్టు యేదో సన్నాహంలో వుంది. పీరాన్ బలపాలను బండమీద సన్నగానూరి, బుగ్గలనిండా గాలి వూది, నున్నటి బుగ్గమీద బలపపు కొస తాకించి, దాన్ని తిప్పతూ వాడి పరీక్షిస్తున్నాడు.

వీళ్ళనిచూచి వాళ్ళూ అరుగు దిగినారు. కంతం సవరించుకోవడా లూ, కేకరింతలు మొదలైనవి. రంగి పక్షంవాళ్ళు మాట్లాడకుండా చెట్టుదాటి నడుస్తున్నారు. మళ్ళీ చల్లగాలి చిలుచేదుతో ప్రారంభమైంది. బాగా వీస్తున్నది.

రంగి జట్టుకు ప్రక్కగానే కాస్త దూరంలో వాళ్ళూ వస్తున్నారు. దగ్గరలోనే వున్న మైదానంలోకి పోవాలని రెండుపక్షాలకూ తెలుసును. నడక బరువుగా, మందంగా సాగుతుంది.

ఇంతలో రంగి ఒకపని చేసినాడు. వంగి ఒక రాయి తీసుకొని ముందురోజు తాను కూర్చున్న పెద్ద బండను సరిచూచి బలంగా విసిరినాడు. రాయి ఫట్ మంటూ ఢీకొని నిప్పు రవ యెగిరింది. రెండో పక్షంవాళ్ళు చూచిసారు. రంగి పక్షం గర్వంగా మార్గోన్ముఖమైంది. శేషఫణి జట్టులో లచ్చన్న జేబులోనుంచి చిన్న వరిత్రాడు తీసి తన యెడమ కాలికి చుట్టుకున్నాడు. శేషఫణి గర్వంగా చూస్తున్నాడు. కుమారాస్ర విద్యా ప్రదర్శనంతోనే కురుక్షేత్ర ఘట్టం ప్రారంభమైందని వాడికేం తెలుసు?

'వియ వరిత్రాడు తీస్తావా లేదా?' దూరం నుంచే రంగి గద్దించినాడు. రంగి పక్షంలో వాళ్ళు తటాలున ఆగి చూచినారు. రంగి జట్టులో రంగి, చంద్రుడు ముందుకున్నారు. తక్కిన యిద్దరూ రెండవ వరుసలో వున్నారు. అయినా రంగి కొని చంద్రుడుకొని చలించలేదు. గంభీరంగా నిదానంగా వున్నారు. వాళ్ళిద్దరి చొక్కాలు గాలికి వూదిన వానివలె ఎత్తుగా వున్నయ్.

'మగసిరి వుంటే గెల్చుకోండి' శేషఫణి అన్నాడు. లచ్చన్న మాట్లాడలేదు. 'ఎవడికిరా

మగసిరి?' రంగి జంటలో వాడు లచ్చన్నమీద పడినాడు. శేషఫణివాడిమీద పడగానే రంగి వాళ్ళలో కురికి శేషఫణిని వెనక్కులాగి వెనవేసుకున్నాడు. ఇంతలో పీరాన్, వెంకటేశం కలయజేసుకోగా రంగి జట్టులో తక్కినవాళ్ళు హుంకరించి, ఊరుఘట్టనం చేసి యెగిసినారు. అంటే!!

శేషఫణి కళ్ళు నెత్తురులు చిమ్ముతూ, ఆర్చి, నాల్క జాపి విషం కురుస్తున్నాడు. పల్చగా వున్న శరీరంలో ప్రతినాళ మూలంలోనుంచి శక్తిని లాగుతున్నాడు. కాని చాలటం లేదు. రంగి శరీరంలో శక్తి అన్నిభాగాల్లోను సమానంగానే ప్రసరిస్తూందా అన్నట్లు అంతగా చలించడం లేదు.

రంగి శేషఫణి చొక్కా కాలరువద్ద చేయివేసి యిచ్చినాడు. వాడు క్రిందికి వంగి రంగిని కాలుపట్టి క్రింద వేయబోయేసరికి ఒకరి శరీరా లొకరికి గాఢంగా హత్తుకున్నయ్. శేషఫణికి కడుపుమీదంతటా సన్నని బాకులతో గ్రుచ్చినట్లయ్యింది. కాని పట్టు విడిపించుకోను సాధ్యపడలేదు. మొండిగా లాశేవేళకు తన చొక్కా బుజాలక్రిందుగా చినిగి రంగి గోళ్ళు చీరుకపోయినయ్. నెత్తురు పల్చగా కనిపిస్తూంది. శేషఫణి క్రిందబడినా రంగి వద్దలేకు. అవతల లచ్చన్న, పీరాన్, వెంకటేశంతో తన జట్టు వాళ్ళు పోరాడుతున్నారు. చేతికందగానే లచ్చన్న కాలుపట్టి లాశేవేళకు వాడు నేలపైబడినాడు. కాలి కున్న వరిత్రాడు రంగి చేతులోకి వచ్చింది. వాడూ లేచేవేళకు చిన్న సుబ్బులు వాడి నొక్కపోటు పొడిచినాడు. 'అమ్మా' అంటూ లచ్చన్న కడుపు పట్టుకొని కూర్చున్నాడు.

కొంతనేపటికి కొట్లాట ముగిసింది. శేషఫణి యేడుపు లంకించుకొని ఊళ్ళోకి వెళ్ళిపోయినాడు. వానికడుపుమీదంతా సన్నటి దద్దురులూ, నెత్తురు చుక్కలూ. లచ్చన్న కుంటుతూ మరొక త్రోవ తీసినాడు. తక్కిన వాళ్ళెట్లా పోయినారో తెలియదు.

జట్టు చెదరి మన్ను పూసుకున్న బట్టలతో రంగి జట్టువాళ్ళుమాత్రమే మిగిలినారు. రంగి, చంద్రుడూ జాగ్రత్తగా చొక్కా క్రింద పెట్టుకొని వచ్చిన సన్నటి తుమ్మకంపతీసి దూరంగా విసరినారు!!

వరిత్రాడు చేతబట్టుకొని రంగి ఊళ్ళోకి నడిచినాడు. వాడికి, కాళ్ళూ, చేతులూ రాచుకపోయినయ్. వరిత్రాడు రాచుకున్నప్పుడల్లా శరీరంమీద

యొక్కడో ఒకచోట చరమంటూంది. ఒకరి చొక్కా దుమ్ము నొకరు విదులుస్తూ తక్కినవాళ్ళూ రంగి ననుసరించినారు.

చావట్లో అటుకేసి మొహంచేసి మాట్లాడు కుంటూన్న వాళ్ళలో రంగి వీపు 'ఫడీల్' మనేవరకు వైతన్యం కలిగింది. రంగి కండ్లలో నీళ్ళతో యెగిరిపడి లేచినాడు. మొదట కరణంగా రేమో ననుకున్నాడు. రంగి నాయనే! సుబ్బులు!! తుంట పగ్గంతో ఒకటే బాదటం. రంగి రాగాలు సెట్టి యేడ్చినా వదలేదు. తక్కినవాళ్ళు వుడాయించినారు. రంగి వీపు మ్రోగి పోతున్నది.

'కరణంగా రబ్బాయిని కొట్టి యీవూళ్ళో బ్రతుకుదామనేనా...' మధ్యమధ్య మాటలు వినిపిస్తూ న్నయ్. వీధిలో వాడినిలాగ గా, వాడి బరువుకుపడిన జాడ కనిపిస్తూంది.

రంగికి దెబ్బలు వినిపించటం లేదు వాటి ప్రతి ధ్వనులే వినిపిస్తూన్నయ్. ఇంతలో యొక్కడనుంచో రమణప్ప తాత దేవుడివలె కనిపించినాడు. సుబ్బులు చేతులో త్రాడు లాగి అవతల పార వేసినాడు.

'నీకేమైనా మతిపోయిందా పిల్లవాడి నంతగా బాదితే వాడేమైనా బ్రతకాలా?' తాత తీవ్రంగానే అన్నాడు.

'కరణంబాబు గారి అబ్బాయిని కొట్టినాడండి... వాళ్ళజోలికిపోతే మనకీవూళ్ళో నిలువనీడుంటుందా?' సుబ్బులు తీవ్రంగా శ్వాస పీలుస్తూ, మధ్య మధ్య రంగివైపుమాస్తూ, తాత పార వేసిన తుంటపగ్గం మళ్ళీ తెచ్చుకున్నాడు. కాని కొట్టలేదు.

శేషఫణి కథాపద్ధతి యెట్లా నడిచి వుంటుందో రంగి వూహించుకున్నాడు!

'లేదుతాతా వాళ్ళే మమ్మల్ని కొట్టాలని చూచినారు. మమ్మల్ని యెల్లకోమంటే...కొట్టాడి నాము...వైగా లచ్చిగాడు మమ్మల్ని చూచి కాలికి వరంటు యేసుకున్నాడు' రంగి సగం యేడుపూ సగం మాటలుగా చెప్పకపోయినాడు.

'వరిత్రాడేసుకున్నాదూ! ఆరి భడవా!!... అయితే తీయించినావా?'

రమణప్ప తాత అడిగినాడు రంగి వీపుమీది దెబ్బలుమాస్తూ.

రంగి చేతులోనుంచి యింకా వదలని వరిత్రాడు చూపించినాడు. హాసరేఖ ఈషత్తుగా వాడి మొఖంలో కనిపించి అదృశ్యమైంది.

'భేష్! మనమడు మహారాజ కార్యంచేసి సాధించినాడోయ్ సుబ్బులూ.

వాణ్ణింక నీవేమీ అనకూడదు...పిల్లలు చేసేవన్నీ మహారాజ కార్యాలే.'

తాత రంగి తల నిమురుతూ నవ్వుతో అన్నాడు. సుబ్బులు సగం చల్లారి విసురుగా వాడి వైపాక సారి చూచి వెళ్లిపోయినాడు.

'గట్టివాడవురా మనమడా! ఇంకెప్పుడూ కొట్లాడకు' సుబ్బులు పోగానే రమణప్ప తాత ముందుకు పోయినాడు.

విదునిముషాలకు గాని రంగి బాగా లేరుకో లేదు. మాచేవేళకు కనుచీకటి పడింది. చుట్టూ యెవరూ లేరు.

తాత తనను మహారాజన్నాడు. రంగి మనస్సులో యేదో తృప్తి, అహంకారమూ తాండవించి నయ్. ఇంతలో వరిత్రాడు జ్ఞాపకం వచ్చింది.

రమణప్ప తాత తీసుకపోయినాడు! తన విజయా నైవరో అపహరించిన ట్లయింది రంగి మనస్సులో.

తా నెవరికోసరం పోరాడినట్టు? దేవాలయంలో గంట మ్రోగింది.

అయితే ఎంకటి యెవరికోసం చచ్చిపోయి నట్టు? మళ్ళా ఆలయఘంటిక మ్రోగింది. రంగి చెవులు గింగురుమంటున్నయ్. ఇంతలో దగ్గరలో యొక్కడో ఒక పందెపు కోడి కొక్కోకో అని కాహళం పట్టింది.

ఆలయ ఘంటిక మళ్ళా మ్రోగింది!!!

